

in
natura

HARIFA 1988



F'DIN IL-HARĠA

3 ID-DURRAJSA
R. Galea

6 HLEJJAQ U L-AMBJENT
FL-GHADIRA P. J. Schembri

10 IR-RISERVA TA' L-GHADIRA

12 IT-TIGIEĠA TAL-BAHAR U
L-GALLOZZ ISWED Denis Cachia

15 STUDJU U OSSERVAZZJONI
TA' L-AGHSAFAR Charles Gauci

18 IL-BUŻAQQ
Joe Cilia

BORD EDITORJALI

Editor: Alfred E. Baldacchino

Membri: Victor Falzon

Jessie Grech

Michael Grima

Patrick J. Schembri

Typesetting: Cardijn Services

Disinn u Artwork:

Alfred E. Baldacchino

Mitbugħ: Media Press

Ritratt tal-faċċata:

CUVETT Joe Sultana

Ritratt ta' wara:

BRUKA Alfred E. Baldacchino

IR-RISERVA TA' L-GHADIRA

Qabel l-1978 l-Ghadira kienet tintuża għall-kaċċa: kull għasfur tal-plajja jew mhux li kien jinzel hemm kien jinqatel wara biss ftit minuti – għall-gost.

Illum l-Ghadira hija riserva ta' l-aghsafar fejn l-aghsafar huma kollha mħarsa bil-liġi. Illum wiehed jista' josserva, jistudja, u jitgħallem fuq l-aghsafar mingħajr il-bżonn li jeqred. U l-aghsafar jigu u jibqgħu granet wara granet, xi wħud anke xhur. Huwa verament pjaċir u sodisfazzjoni tara l-aghsafar jittajru hielsa fir-riserva ta' l-Ghadira.

Għad jasal iż-żmien meta wħud minn dawn l-aghsafar jirnexxilhom anke jbidu fir-riserva ta' l-Ghadira. U dan ikun ifisser li l-aghsafar jistgħu jbidu hawn Malta jekk ma jinqabdux, ma jinqatlux u ma jinqerdux.

U ma' l-aghsafar, sabu l-harsien ukoll il-pjanti u l-ħlejjaq oħra bħall-Pankrazju, il-bruk, il-friefet u bosta nsetti oħra, il-qanfud u ħafna oħrajn.

Ir-riserva ta' l-Ghadira hija eżempju ħaj ta' kif jista' jkun l-ambjent naturali jekk ikollu l-harsien meħtieġ u jekk il-liġijiet jigu osservati. Mela naħdmu aktar biex nilhqu dan il-għan.

Editor

© BORD EDITORJALI





Engineers' Centre

129, ST. LUCIA STREET, VALLETTA, MALTA.
TELEPHONE: 622806

*Christopher Columbus delved into
the unknown. But you could come
to us and browse through our
shelves.*

reprographics
photocopying and dyeline printing
engineering services
office requirements
specialised books
all kinds of working drawings.

SRS SLIEMA RADIO STORE

70a, THE STRAND, SLIEMA, MALTA

TELEPHONE: 334655 CABLES: SLIEMRADIO

**AUDIO - VIDEO - CAMERAS - FLASH
PHOTO GOODS STEREO AND PUBLIC
ADDRESS EQUIPMENT ORGANS AND
MUSICAL INSTRUMENTS**

EVERYTHING BOUGHT IS GUARANTEED

ID-DURRAJSA

Raymond Galea

Ftit huma dawk l-agħsafar li nsibuhom magħna s-sena kollha bħad-Durrajsa, għalkemm xi ftit minnhom ipassu wkoll, mill-aħħar t'Awissu sal-bidu t'Ottubru. Uħud jibqgħu jqattgħu x-xitwa f'Malta. Fi Frar u f'Marzu jpassu xi ftit oħrajn li jkunu telgħin biex ibejtu fl-Ewropa.

Id-Durrajsa (*Corn Bunting*) hi għasfur li tħobb iżzomm f'postijiet fil-miftuħ, speċjalment fil-beraħ tal-kampanja, l-aktar fix-xagħri fejn ikun hemm xi ħaxix baxx u qalb l-egħlieqi u r-raba'. Wieħed mill-aktar postijiet favoriti tagħha, fejn insibuha f'numru sabih, huwa fir-Riserva Naturali ta' l-Għadira u fl-inħawi tal-madwar.

Id-Durrajsa tinstab tbejjiet kważi fl-Ewropa kollha, speċjalment fil-punent, u fl-Afrika ta' Fuq. Fil-passat f'Malta kienet aktar komuni milli hi llum.

Dan l-għasfur m'għandux xi kuluri speċjali li jolqtu 'l-għajn. Kemm ir-raġel kif ukoll il-mara huma ta' l-istess lewn u ma jingħarfux minn xulxin. Id-Durrajsa (17.5cm) hija ta' kulur kannella ċar minn fuq u bajdanija minn taħt. Hi għandha strixxi skuri speċjalment fuq is-sider u fuq iż-zaqq in-naħa ta' taħt il-gwienah. Ir-raġel generalment ikun xi ftit akbar mill-mara. Id-daqs tad-Durrajsa hu xi ftit akbar mill-Għammiel


tal-Bejt. Munqarha huwa xi ftit b'saħħtu biex ikun jista' jkisser xi żrieragħ ibsin.

Għall-bidu ta' Frar jibda n-namur bejn ir-raġel u l-mara. F'dan iż-żmien huwa faċli li tara r-raġel jigri wara xi mara fit-territorju tiegħu. Sal-bidu ta' Marzu l-bejta tkun inbniet. Kemm il-mara kif ukoll ir-raġel jieħdu ħsieb biex jibnu l-bejta. Din tkun xi daqsxejn goffa fid-daqs, iżda ferm pulita. Generalment timbena ġo xi xitla baxxa jew fl-art qalb il-ħaxix, fix-xagħri u fl-egħlieqi, kemm dawk ikkultivati u anki f'dawk mitluqin. Il-bejta tkun magħmula minn ħaxix niexef, egħruq u ħuxlief. Minn ġewwa tkun imdawra b'xi ħjut u xagħar ta' xi annimali u b'xi materjal ieħor aktar artab. Il-mara tbid minn tliet sa sitt bajdiet ta' lewn abjad maħmuġ, b'tikek u ħżuż kannella u vjola skuri. Hi tieħu ħsieb li ssaħħan dawn il-bajd għal madwar tnax-il ġurnata. Meta jfaqqsu, il-frieħ ikollhom xi ftit suf fuqhom. B'ħalq aħmar daqsxiex dawn jibdew igħajtu biex il-ġenituri tagħhom jigu jżoqqhom. Dawn il-frieħ iħallu l-bejta wara għaxart ijiem, qabel ma jkunu għadhom jafu jtiru sewwa. F'dan iż-żmien ommhom ikollha biċċa xogħol xi ftit iebsa biex iżzommhom flimkien. Il-frieħ igħajtu lil ommhom minn qalb il-ħaxix biex hi tibqa' tigi żzoqqhom.

Id-Durrajsa tbid darbtejn, u ġieli anke tliet darbiet fi staġun wieħed. Fi żmien il-bejta hija haġa komuni li tara lir-raġel fuq xi ċint tas-sejjeħ jew fuq xi wajer ta' l-elettriku, jew inkella fuq xi quċcata ta' xi siġra jgħanni dik l-għanja karatteristika tiegħu. Jekk wieħed iżur irriserva naturali ta' l-Għadira minn Marzu sa Mejju, żgur li l-ewwel għasfur li jisma' huwa d-Durrajsa. L-għajta tad-Durrajsa tixbaħ hafna ċ-ċekċik ta' mazz ċwievet ihabbtu ma' xulxin. Ta' kull sena fl-Għadira jbejtu madwar hames pari ta' Durrajs. Jista' jkun li jbejtu aktar peress li xi rġiel ikollhom aktar minn mara waħda fit-territorju tagħhom. Huwa magħruf barra minn Malta li xi rġiel ġieli kellhom sa seba' nisa!

Durrajsa żzoqq il-friegħ fil-bejta.





Bajda tad-Durrajsa



Bejta tad-Durrajsa

Peress li l-bejta jaghmluha fil-baxx hafna, hafna mill-frieħ u l-bajd jaqgħu vittma ta' sriep, klieb u qtates. Billi f'Malta m'għandniex agħsafir tal-priża li jieklu s-sriep, dawn ta' l-aħħar ždiedu, b'mod speċjali s-serp l-iswed. Dan jieħu bajd u agħsafir mill-bejtiet ta' dawk li jbejtu fl-art, bħall-Bilbla, il-Bagħal ta' l-Imrewħa u d-Durrajsa. Għadu ieħor li jagħmel hafna ħsara lill bejtiet ta' dawn l-agħsafir huma l-mogħoż u n-nagħaġ li jkunu qegħdin jirgħu fil-viċin. Dawn igħaffġu u jieklu l-ħaxix fejn ikun hemm dawn il-bejtiet.

Matul ix-xhur sħan tas-sajf id-Durrajs jingabar fi qtajjiet, xi kultant ta' xi 200-il waħda. Dawn insibuhom l-aktar fejn ikun hemm xi postijiet bl-ilma. Għajn Rihana u Wied il-Luq huma żewġ postijiet favoriti tagħhom f'Malta filwaqt li f'Għawdex hemm il-Wied tar-Ramla u l-għadira ta' l-ilma li hemm fid-Dwejra.

Fix-xitwa l-ikel tad-Durrajsa jikkonsisti l-aktar fi żrieragħ ta' pjanti slavaġ, filwaqt li fir-rebbiegħa u fis-sajf jieklu ġurati, brimb, friefet u nsetti oħra li jsibu qalb il-ħaxix. Lill-frieħ tagħhom, jitingħuhom insetti, ħniex u dud aktar žgħar.

B'xorti ħażin għad hawn xi nies li jieħdu l-frieħ bil-bejta b'kollox ta' dan l-għasfur biex ikunu jistgħu jrabbuhom maqfulin ġo xi gaġġa. Billi d-Durrajsa hija xi ftit kbira fid-daqs, taqa' vittma wkoll tal-kaċċaturi. Dawn iż-żewġ tipi ta' qerda ta' dawn l-agħsafir huma ta' min jikkundannahom. Ta' min isemmi li huwa kontra l-liġi li taqbad jew tid-disturba agħsafir li jkunu qegħdin ibejtu, jew tisraq il-bejtiet tagħhom.

F'dawn l-aħħar snin id-Durrajsa naqset hafna minn dawn il-gzejjer, forsi għax tela' hafna bini li ħa hafna mill-ambjent fejn kienet tbejjet, jew forsi minħabba xi raġunijiet oħra, bħall-kaċċa u s-serq tal-bejtiet. Hi x'inhi r-raġuni hemm bżonn li nħarsu aktar l-agħsafir li **s'issa** għadhom ibejtu f'pajjiżna biex ma jiġix dak iż-żmien u ngħidu "Darba kien hawn id-Durrajsa tbejjet f'Malta". Ma ninsewx xi ġralha ċ-Ċawla, il-Bies, is-Summienna, il-Barbagann u l-Ispanjulett.

AMBJENT U HLEJJAQ FL-GHADIRA

Patrick J. Schembri

L-ambjent ta' l-Ghadira nistgħu nid-deskrivuh bħala ambjent ta' aghdajjar ta' tajn u ta' ilma salmastru viċin tal-kosta. F'Malta għandna ffit wisq minn dan it-tip ta' ambjent. Apparti mill-Ghadira nsibu rqaġja' tiegħu f'postijiet bħas-Salini, il-Marsa, il-Maghluq ta' Wied il-Għajn u f'Marsaxlokk fil-post magħruf bħala tal-Ballut. Għalkemm semmejna tlieta jew erba' postijiet fejn hemm dat-tip ta' ambjent, meta nħarsu lejhom fid-dettal naraw li dawk tat-tramuntana ta' Malta ma humiex l-istess bħal dawk tan-nofsinar ta' Malta, għaliex l-ispeċi li jgħixu fl-aghdajjar salmastri fin-naħa tat-tramuntana ma nsibuhomx igħixu wkoll fin-naħa tan-nofsinar. Għalhekk dan l-ambjent ta' aghdajjar bit-tajn huwa iktar rari milli wiegħed jistenna. L-Ghadira hija sintendi minn dawk tan-naħa tat-tramuntana. Il-karatteristika ta' dan it-tip ta' ambjent huwa li fih f'xi żmien tas-sena tingabar għadira ta' ilma u dan l-ilma ibiddel l-impluħa li għandu. Fix-xitwa, meta jkun hemm ħafna xita, l-ilma ta' dawn l-aghdajjar ikun ilma kważi ħelu għal kollox; ikollu biss xi ffit melħ li jiġi permezz tar-raxx tal-mewġ tal-baħar. Izda kif appena jibda dieħel is-sajf u tieqaf ix-xita, dan l-ilma jibda jevapora bis-sħana tax-xemx, biss il-melħ jibqa' hemm. Għalhekk aktar ma jidħol is-sajf, aktar il-melħ fl-ilma jiżdied u l-għadira iktar issir mielħa. Sa fl-aħħar il-melħ jibda anke jsir kristalli u l-ilma jevapora kollu kemm hu.


Dan kien jiġri wkoll fl-Ghadira fil-Mellieħa, izda minn mindu sar ix-xogħol biex din tiġi magħmula riserva naturali, l-Ghadira tħaffret u saret aktar fonda u għalhekk issa l-ilma qatt ma jevapora kompletament. Xorta waħda hemm differenza fil-livell ta' l-ilma, hekk li l-Ghadira tkun mimlija ħafna fix-xitwa u tkun b'inqas ilma fiż-żmien tas-sajf.

Minħabba din il-varjazzjoni fl-ambjent, l-annimali u l-pjanti li igħixu f'dan it-tip ta' habitat huma speċjalizzati ħafna. Iridu jkunu kapaċi li għal ċertu żmien tas-sena jgħixu fl-ilma ħelu u għall-kumplement tas-sena jgħixu fl-ilma mielħ, u għal xi żmien dan ikun mielħ aktar mill-baħar. Jista' jagħti l-każ ukoll li jgħixu xi żmien bla ilma xejn. Apparti minn hekk, l-annimali u l-pjanti ta' dan l-ambjent iridu jkunu kapaċi wkoll jifilħu għat-temperatura li tvarja ħafna matul is-sena. Meta dawn il-hlejjaq ikunu mgħottija bl-ilma l-effett tat-temperatura ma tantx jinħass, izda meta jinkixfu mill-ilma l-effett tat-temperatura ser jinħass ħafna aktar, speċjalment fil-qilla tas-sajf. Għalhekk dawn il-kreaturi ta' l-aghdajjar salmastri huma aktar rezistenti minn annimali u pjanti ta' ambjenti oħra anqas varjabbli.

Minħabba li l-ambjent bħal dak ta' l-Ghadira huwa kiefer ħafna, l-annimali u l-pjanti li jgħixu fih saru speċjalizzati ħafna, tant li ffit minnhom biss huma

kapaci jghixu fi bnadi oħra. Għalhekk, hemm bżonn li dan it-tip ta' ambjent jiġi mħares. Ftit għandna minnu dan it-tip ta' ambjent, u l-ftit li hawn qiegħed jonqos kull ma jmur. L-uniku post li jin-sab imħares, huwa fir-riserva ta' l-Għadira.


Il-pjanti li nsibu jgħixu f'dawn l-agħdajjar ġo l-ilma stess huma l-biċċa l-kbira pjanti mikroskopiċi – l-algi. Fil-fatt jekk wieħed iħares lejn l-ilma jara li ma hux ilma trasparenti imma huwa ilma mdardar. Imdardar kemm minħabba li għandu ħafna ħama fih, kif ukoll billi fih jikbru dawn l-algi mikroskopiċi. L-ilma ta' l-Għadira, li jiġi mill-art għolja ta' madwar, jiknes miegħu is-sustanzi mill-ħamrija. Għalhekk l-ilma fih innifsu huwa mimli sustanzi. Dawk l-algi li kapaci jgħixu f'dik l-imluħa u f'dak il-bdil fis-salinità, insibu ħafna sustanzi u b'hekk jikbru u joktru – kultant f'xi żmien tas-sena l-ilma jsir letteralment aħdar bil-kwantità ta' dawn il-pjanti mikroskopiċi li jkun fih. Dawn l-algi mikroskopiċi huma importanti ħafna għall-ekoloġija ta' l-Għadira għax jifformaw il-baži ta' ikel tal-ħlejjaq l-oħra li hemm fl-Għadira. Ħafna mill-annimali li jgħixu fl-Għadira fil-fatt jieklu dawn il-



Il-bebbuxu *Ventrosia*

pjanti. Apparti minn dawn l-algi mikroskopiċi, insibu wkoll pjanti akbar u li jidhru. L-aktar importanti fost dawn hija ir-**Ruppia** (*Tassel Pondweed*). Din hija pjanta li tagħmel il-fjuri, biss hija adattata biex tgħix mgħaddsa ġo l-ilma. Hija pjanta rari kemm f'Malta, kif ukoll fl-Ewropa; fi gżirietna nsibuha tikber biss fl-Għadira. Din ir-**Ruppia** hija wkoll importanti billi fil-weraq tagħha, li jgħum fl-ilma, il-Buzaqq ibid il-bajd tiegħu. Barra r-**Ruppia** nsibu wkoll li f'xi żmien tas-sena l-Għadira tinkesa b'qisu ħajt aħdar. Din hija alga oħra (*Cladophora*) li għalkemm iċ-ċelloli tagħha huma mikroskopiċi, meta dawn jeħlu flimkien jagħmlu forma ta' ħajt u dan il-ħajt jagħmel qatgħet kbar li jgħumu fl-ilma. L-aktar li nsibu din il-pjanta hija meta l-ilma jibda jinxfex u s-salinità tibda tizdied.


Ma' l-ewwel daqqa t'għajn, appart mill-ħut, ftit li xejn ikun jidher li hemm ħajja ġo l-ilma ta' l-għadira. Dan mhux minnu: l-annimali li jgħixu hemm huma pjuttost zġhar u trid tħares lejhom mill-viċin biex tinduna bihom. Hekk kif wieħed iħares mill-qrib, fuq il-ħama jara eluf u eluf ta' bebbux zġhir. Dan il-bebbux la għandu isem bil-Malti u lanqas bl-Ingliż, u nirreferu għalih bl-isem Latin tiegħu ta' *Ventrosia*. Dan hu bebbux zġhir li jikber biss xi 3 jew 4mm, bebbux iswed li jqatta' l-ħajja tiegħu jimxi fuq il-ħama jew iħaffer kemm kemm ġo fiha, jiekol l-algi mikroskopiċi li jiksu t-tajn. Kultant ukoll insibu xi bebbux zġhir ieħor li l-istess bħal *Ventrosia* jieklu l-algi mikroskopiċi li jgħattu l-ħama. Anke dawn huma speċjalizzati sabiex igħixu f'ilma li jbidel is-salinità tiegħu tul is-sena. Għalhekk ftit niltaqgħu magħhom jekk mhux f'xi post ieħor bħall-Għadira. Fost dawn wieħed jista' jsemmi l-*Ovatella* u t-*Truncatella*. F'xi żminijiet tas-sena jidhru wkoll mijiet ta' qishom



Amfipod

gambli. Dawn huma tip ta' krustaċi żgħar (amfipodi), u jintgħarfu mill-ewwel għax m'humiex kapaċi joqogħdu fuq saqajhom iżda jimteddu fuq ġenbhom. Fil-fatt minn dawn l-amfipodi insibu żewġ speċi differenti: dawk li jgħixu f'ajjithom kollha fl-ilma, u dawk li jgħixu fit-tajn imxarrab ta' madwar l-għadira, speċjalment taħt il-ġebel. Dawn ta' l-aħħar għandhom par minn saqajhom b'saħħithom ħafna, u jużawhom biex jaqbżu bihom. Hekk, kif wieħed idawwar xi ġebela, għaxriet ta' dawn l-amfipodi jaqbżu 'l hinn u 'l hawn minn taħtha u jippruvaw jaħarbu għal taħt xi ġebela oħra. Fl-alka ta' fuq ix-xtut insibu tip ieħor ta' amfipodi li jaqbżu bl-istess mod. Is-sajjieda lil dawn isejjulkom briegħed ta' l-alka – dawn ta' l-Għadira għalhekk nistgħu nsejjuhom briegħed ta' l-agħdajjar. Il-mod tar-riproduzzjoni ta' dawn il-briegħed ta' l-agħdajjar mielha huwa ferm interessanti. Ir-raġel huwa akbar mill-mara, u fl-istaġun tan-namra r-raġel spiss jidher bil-mara miżmuma minn saqajh iġumu flimkien. Dawn il-krustaċi ma jbidux bajd fl-ilma iżda l-mara żżomm il-bajd taħt żaqqa fi speċi ta' but apposta. Il-bajd ifaqqas hemm u ż-żgħar jikbru għal certu żmien go dan il-but. Meta joħorġu jkunu jix-bħu lill-kbar, ħlief li jkunu iżgħar.

Speċi oħra ta' krustaċju żgħir li jgħix fl-Għadira huwa mir-razza tal-ħnieżer l-art. Biss dawn iġixu fl-ilma u għalhekk nistgħu nsejjuhom ħnieżer l-art ta' l-ilma salmastru. Dawn, bħall-ħanzir l-art li jgħix fuq l-art, isiru boċċa. Fil-fatt isimhom bil-Latin huwa *Sphaeroma*, iġġifieri sfera, ħaġa tonda bħal ballun. Jekk wieħed iħares bir-reqqa lejn l-ilma, sikwit jara dawn l-animali imbaċċa jgħumu fuq daharhom permezz ta' żewġ saqajn ta' wara forma ta' pala. Bħall-krustaċi l-oħra ta' l-Għadira, dawn jieklu l-fdalijiet ta' pjanti, u għalhekk huma veġetarji.




Hanzir l-art ta' l-ilma salmastru

Fl-ilma nsibu wkoll id-dudu ta' diversi speċi ta' dubbien. Hawn ħafna dubbien li għalkemm huma jgħixu barra mill-ilma, ibidu l-bajd tagħhom go l-ilma. Dan ifaqqas fid-dudu li jgħix ukoll fl-ilma sakemm isir fosdqa. In-nemus huwa forsi l-aktar familjari għal din ix-xorta ta' ħajja, imma hawn ħafna dubbien ieħor li l-ħajja tiegħu hi hekk ukoll. L-adulti narawhom ta' spiss jimxu fuq wiċċ l-ilma. Dawn huma animali żgħar li jserrħu fuq l-ilma mingħajr ma jifqgħu l-wiċċ. Ta' spiss narawhom b'denbhom go l-ilma jbidu l-bajd tagħhom. Jekk infittxu fil-ħama tal-qiegħ ta' l-Għadira nsibu wkoll id-dud tagħhom. L-aktar li jidher huwa dawk forma ta' ħanex żgħir aħmar, u li minnu fl-Għadira nsibu kwantitajiet kbar ħafna.

Minbarra dan id-dud tad-dubbien, insibu nsetti oħra wkoll, bħal speċi ta' ħanfus, għalkemm dawn mhux komuni ħafna. Kemm l-adulti kif ukoll id-dud ta' dawn il-ħanfus iġixu fil-ilma. F'saqajn dan l-annimal hemm suf twil. Permezz ta' dan is-suf, l-annimal juża saqajh bħala mqadef li jgħinuh fil-ghawm.

Barra minn hekk il-ħanfus huwa kapaċi jgħorr buzzieqa żgħira ta' arja




Ħanfusa

magħhom. Kultant il-ħanfus jitla' f'wiċċ l-ilma biex jigħorr buzzieqa ġdida ta' arja, imbagħad jinżel biha taħt l-ilma u jibqa' jieħu l-arja minnha – speċi ta' għaddâs li jgħorr iċ-ċilindri miegħu.

Annimal ieħor li iktar naraw il-fdalijiet mejtin tiegħu milli narawh ħaj, huwa l-gandoffla ta' l-agħdajjar salmastri. Din l-ispeċi tinstab biss fl-agħdajjar salmastri. Għalhekk ir-riserva ta' l-Għadira hija ambjent tipiku tagħha u nsibu mijiet minnha. Biss ma nsibuhomx fil-wiċċ. Dawn iħaffru xi fti centimetri taħt il-ħama, u jkunu mgħottijin tul ħajjithom kollha. Dawn il-qxur li jidhru fl-għadira huma l-fdalijiet mejta ta' dawn l-annimali. Din il-gandoffla tgħix taħt il-ħama iżda żżomm kuntatt ma' l-ilma. Hi għandha bħal żewġ tubi li joħorġu minn ġol-qoxra u jispuntaw

f'wiċċ il-ħama. Permezz tagħhom il-gandoffla żżomm kuntatt ma' l-ilma. Din il-gandoffla tqatta' l-ħajja tagħha tippompja l-ilma minn wieħed minn dawn it-tubi. Dan l-ilma iġhaddi minn organu speċjali fil-ġisem li fil-fatt huma l-garġi tagħha. Waqt li l-ilma jkun għaddej minn dawn il-garġi, issaffi minnu dawk l-algi mikroskopiċi li semmejna qabel u tikkolhom. L-ilma żejjed timbuttah 'il barra mit-tubu l-ieħor.



Gandoffla

L-akbar annimali li jidhru fil-ilma ta' l-Għadira huma l-ħut. L-Għadira hemm żewġ kwalitajiet ta' ħut: hemm il-Mulett li daħal fl-Għadira xi snin ilu meta kien il-maltemp. Qabel tlesta x-xogħol kif narawh illum, kultant meta kien ikun baħar qawwi l-mewġ kien iġhaddi minn fuq it-triq ta' barra l-Għadira u jibqa' diehel sa ġo l-Għadira. Illum l-Għadira ma tinxifx kompletament, u billi l-Mulett jirreżisti ħafna bdil fl-ambjent, din il-ħuta kapaċi tgħix hemmhekk. Qabel iżda, meta l-Għadira kienet tinxef kompletament, dak il-Mulett li kien jidħol fix-xitwa, kien imut fis-sajf.

Hemm ħuta oħra li hija karatteristika ta' ambjenti salmastri. Din hija l-Buzaqq, li nitkellmu fuqha f'artiklu ieħor f'din il-ħarġa.

IR-RISERVA 7




Charles Galea Bonavia

Vjolin tax-xitwa



John Borg

Agrett Abjad



Aghsafar tal-plajja

TA' L-GHADIRA

- * Fuq mapep antiki nsibu li l-post fejn illum hemm ir-riserva naturali ta' l-Ghadira kien jintuza bħala salini.
- * X'aktarx li s-salini ma baqgħux jintużaw wara li nbnew dawk godda tas-Salina.
- * Peress li l-Ghadira qiegħda go hofra dawk li qabel kienu salini maż-żmien imtlew bil-ħamrija fina u trab ieħor li jingarr mix-xita.
- * Ta' l-inqass mill-bidu ta' dās-seklu sa l-1978 l-Ghadira kienet tinkera mill-gvern għall-kaċċa.
- * Fl-1978, wara 'l fuq minn ħmistax-il sena ta' ħidma mis-Socjetà Ornitologika u s-Socjetà għall-Istudju u l-Harsien tan-Natura, fost oħrajn, il-Gvern id-dikjara l-Ghadira bħala Santwarju ta' l-Agħsafar.
- * F'Mejju ta' l-1980 bl-għajjnuna ta' għotja mill-Fond Dinji tal-Hajja Selvagġa (*World Wildlife Fund*) beda x-xogħol fuq il-proġett biex l-Ghadira ssir kif nafuha illum.



Charles Galea Bonavia



Charles Galea Bonavia

Pespus tal-bahar

It-Tigieġa tal-Baħar u l-Gallozz Iswed



Denis Cachia

Żewġ aġhsafar li jixbħu lil xulxin u li wiehed jista' jarahom flimkien iġumu fl-ilma huma t-Tigieġa tal-Baħar u l-Gallozz Iswed. Dawn iż-żewġ aġhsafar issibhom fejn ikun hemm l-ilma ħelu jew salmastru. Madankollu t-Tigieġa tal-Baħar, kif jindika isimha, tista' ssibha matul il-passa fil-baħar, speċjalment fil-portijiet u l-bajjiet.

Il-kulur dominanti ta' dawn iż-żewġ tajr ta' l-ilma huwa griz skur li jidher iswed. Minkejja li l-kulur dominanti tar-ris huwa komuni għaż-żewġ aġhsafar, u t-tnejn iġumu f'wiċċ l-ilma bħall-papri, wiehed m'għandux isibha diffiċli biex jagħrafhom minn xulxin.

IT-TIGIEĠA TAL-BAĦAR

It-Tigieġa tal-Baħar (*Coot*) hija akbar u aktar imbaċċa mill-Gallozz Iswed. L-aktar ħaġa li tolqot l-ġajn huwa l-munqar abjad li jibqa' tiela' sa fuq moħħha u dan jikkontrasta ħafna mal-




bqija ta' l-ghasfur, li kif ghidna huwa sewdieni. Is-swaba' ta' saqajn it-Tigieġa tal-Baħar huma strambi għax huma mcafrin (ara t-tpingġija). Dawn is-saqajn huma hekk biex it-Tigieġa tal-Baħar tkun tista' kemm tghum bħall-papri kif ukoll timxi tajjeb fuq l-art bħat-Tigieġ il-komuni. Hawnhekk ta' min jagħmilha ċara li t-Tigieġa tal-Baħar hija għasfur kompletament differenti mit-Tigieġ il-komuni, u dawn ma jiġux minn xulxin fis-saltna ta' l-agħsafir.

F'Malta t-Tigieġa tal-Baħar normalment narawha f'numri żgħar fix-xhur xitwin speċjalment f'Novembru. Hekk kif tersaq qrib ix-xtut tal-gżejjer Maltin, it-Tigieġa tal-Baħar tibda tiltaqa' mal-periklu. Ħafna *dinghies* bil-kaċċaturi fuqhom ikunu għal-lest biex joqtlu kull tajra li jaraw u numri kbar ta' Tigieġ tal-Baħar jinqatlu fuq il-baħar. Dawk it-Tigieġ tal-Baħar li jiskansaw il-mewt minn fuq il-baħar isibu armata sħiħa ta' kaċċaturi fuq l-art u dawn jinqatlu

wkoll. Tista' tghid li huma biss dawk il-ftit Tigieġ tal-Baħar li jirnexxilhom jaħarbu l-kaċċaturi u jsibu posthom fir-Riserva Naturali tal-Għadira: hemmhekk jibqgħu haġġin biex iqattgħu xitwa sħiħa fil-Gżejjer tagħna.

It-Tigieġa tal-Baħar, għalkemm thobb tinheba qalb il-qasab, spiss taraha tghum fil-miftuħ. Din it-tajra tiekol l-aktar ħaxix li jikber taħt l-ilma jew f'wiċċ l-ilma. Meta tiekol il-ħaxix li jikber taħt l-ilma, it-Tigieġa tal-Baħar toghdos għal ftit sekondi u terġa' titla' fil-wiċċ bħal tapp tas-sufra. Meta titla', munqarha jkun mimli ħaxix u dan tieklu minnufih.

It-tigieġa tal-Baħar thobb iżzomm fi qtajja', u barra minn Malta wiehed jista' jara eluf flimkien. Meta jtiru, it-Tigieġ tal-Baħar jagħmlu ħafna storbju speċjalment jekk ikunu qatgħa kbira. Biex ittir, it-Tigieġa tiġri ġirja twila fuq wiċċ l-ilma (jew l-art), bil-ġwienah jaqdfu kemm jifilhu sakemm din tinqata' mill-art.



U. J. 88

IL-GALLOZZ ISWED

Il-Gallozz Iswed (*Moorhen*) huwa iżgħar mit-Tigieġa tal-Baħar. Il-munqar tal-Gallozz Iswed huwa aħmar bil-ponta safra. Kemm il-kulur tal-munqar kif ukoll dak tar-rix fil-Galez Suwed ta' l-ewwel sena jkunu anqas sbieħ. Ir-rix ta' dawn ta' l-aħħar ikun jagħti fil-kannella waqt li l-munqar ikun jagħti fl-aħdar jew fil-kannella.


Il-Gallozz Iswed iħobb jinħeba qalb il-qasab, is-simar u ħaxix iehor li jikber fl-ilma jew max-xifer ta' l-ilma. Saqajn il-Gallozz Iswed (li huma ħodor), għandhom is-swaba' twal ħafna biex bihom ikun jista' jirfes fuq il-pjanti li jikbru fuq wiċċ l-ilma. Meta jkun għaddej minn qalb il-qasab u l-ħaxix, dan l-għasfur iċaqlaq denbu 'l fuq u 'l isfel biex juri r-rix abjad li għandu taħt id-denb. Dan jagħmlu biex jagħti s-sinjal lil Galez oħra u jurihom fejn ikun jinstab.

Il-Gallozz Iswed tant jinħeba tajjeb

qalb il-pjanti li meta xi ħadd jersaq qrib, dan spiss jippreferi jibqa' moħbi milli jtir. Jekk itir, dan l-għasfur ma jitbighedx wisq, u jerġa' jsib post iehor fejn jinħeba aħjar.

F'Malta l-Gallozz Iswed tista' ssibu f'dawk il-widien li fihom jingema' l-ilma tax-xita għalkemm mhux faċli li tintebaħ bih għax iħobb jinsatar. Fil-gzejjer tagħna ġieli ssib dan l-għasfur f'dawk il-barrieri tal-franka li fihom jingema' l-ilma tax-xita. Fil-fatt, dan l-għasfur riċentement bejjet f'Malta f'barrieri simili.

Fir-Riserva Naturali ta' l-Għadira wieħed jista' jitpaxxa josserva l-Galez Suwed flimkien mat-Tigieġ tal-Baħar iġġumu fl-ilma jew jirgħu fuq l-art. Hawnhekk isibu l-protezzjoni u fuq kolloxx jagħtu tant pjaċir lil kull min jiġi jarahom. Ma tkunx sorpriża kbira jekk fil-futur naraw ukoll xi flieles tal-Gallozz Iswed iġġumu qalb il-qasab folt li jikber fir-Riserva Naturali ta' l-Għadira. ●



STUDJU U OSSERVAZZJONI TA' L-AGĦSAFAR

Fir-Riserva ta' I-Għadira

Charles Gauci

Wiehed mill-għanijiet li għalih giet maħluqa r-riserva naturali ta' I-Għadira hu li sservi ta' post fejn il-pubbliku, partikolarment iż-żgħar, ikun jista' jitgħallem josserva u jistudja n-natura mingħajr ma jfixkilha u mingħajr ma jagħmel ħsara. Il-ħlejjaq li l-izjed jiġbdu nies biex josservawhom ġewwa r-riserva huma bla dubju ta' xejn

l-agħsafar. Biex wiehed ikun jista' josservahom aħjar, inbniet kamra apposta li minn ġo fiha wiehed jista' josserva l-agħsafar iżjed mill-qrib u bil-kumdità. Fil-fatt ġo din il-kamra, minbarra li hemm bank fejn wiehed joqgħod bil-qiegħda, hemm ukoll fejn wiehed isserraħ dirgħajh u jpoġġi l-karti biex ikun jista' jieħu xi noti.



Bhall-ħlejjaq l-oħra kollha l-agħsafar jif-furmaw parti minn ċiklu fejn il-kreaturi kollha jiddependu minn xulxin biex ighixu. L-agħsafar jieklu ħlejjaq oħra filwaqt li xi wħud minnhom jittieklu huma stess minn annimali oħra. Ġewwa r-riserva ta' l-Għadira ma nsibux biss għadira kbira iżda nsibu numru ta' gzejjer ta' daqs u sura differenti. Dawn il-gzejjer iservu żewġ għanijiet. Meta l-agħsafar ikunu qegħdin jistrieħu fuq gżira mdawra bl-ilma, iħossuhom iktar 'il bogħod mill-periklu ta' ċerti annimali oħra, bħal per eżempju l-ballottra u l-qattus, li jiddejqqu jaqsmu wesgħat ta' ilma. L-istess nistgħu ngħidu għal meta għasfur jibni l-bejta. Il-gzejjer huma importanti wkoll għax jipprovdu medda ġmielha ta' xatt b'tajn mikxuf fejn l-agħsafar tal-plajja

jistgħu jfittxu l-ikel tagħhom.

L-iżjed agħsafar li naraw ġo l-Għadira huma dawk ta' l-ilma u tal-plajja. Fost dawn insibu l-blongos, l-agretti u l-irsieset, il-borok, il-glalez, il-waders (monakell, griewel, pispisell, tertux, bkakaċ, eċċ.), u oħrajn bħall-Għasfur ta' San Martin, il-psiepes u z-zakak. Il-biċċa l-kbira ta' dawn l-agħsafar huma adattati biex jaqbd u l-ikel tagħhom mill-ilma jew mit-tajjn. Il-blongos għandu saqajh fuq in-naħa ta' wara nett ta' ġismu u dawn jgħinuh jogħdos b'faċilità kbira. B'hekk ikun jista' jaqbad ħut zgħir li jifforma parti kbira mill-ikel tiegħu. Waqt li wieħed ikun qed josserva mill-kamra jista' jistudja kemm-il darba jogħdos il-blongos f'ċertu ħin u kemm idum taħt l-ilma.





Monakella



L-irsieset għandhom għonq, munqar, u saqajn twal li jgħinuhom jaqbd u ħut pjuttost kbir minn postijiet fejn ikun aktar fond. L-agretti għandhom l-istess karatteristiċi bħal ta' l-irsieset, iżda peress li jaqbd u ħut ta' daqs iżgħar, huma iżjed attivi u jgħaddu anqas ħin jitgħażżnu! Il-borok jieklu sew żrieragh u ħxejjex kif ukoll invertebrati li jsibu fit-tajn u fl-alka taħt l-ilma. Matul il-jum ta' sikwit narawhom reqdin. Dan għax ħafna mill-borok iżjed iħobbu jirgħu matul il-lejl. Bil-paċenzja wieħed spiss jirnexxielu jara xi gallozz. Il-glażez iqat-tgħu l-biċċa l-kbira tal-ħin moħbija qalb il-ħaxix li jmiss ma' l-ilma. Hemm l-iżjed li hemm ċans li wieħed jara xi gallozz ifittex għall-ikel, għalkemm ma' l-icken hoss jisparixxi. Forsi l-aktar faċli u interessanti li wieħed josserva huma l-waders li minnhom, fi żmien il-passa, jzuru l-Għadira 'l fuq minn ħamsa u għoxrin speċi. L-ispeċi ta' dawn l-agħsafar huma ta' daqsijiet differenti iżda kważi kollha għandhom saqajn u munqar relattivament twal. B'hekk ikunu jistgħu jfittxu għall-invertebrati fit-tajn, sew dak mikxuf kif ukoll dak taħt l-ilma. Peress li d-diversi speċi għandhom tul ta' saqajn u munqar differenti, dawn ikunu jistgħu jfittxu għall-istess tip ta' ikel mingħajr ma jikkompetu ma' xulxin: dawk ta' saqajhom qosra joqogħdu max-xatt filwaqt li l-oħrajn ifittxu fl-ilma baxx. Dwar dan kien deher artiklu f'ħarġa oħra tan-Natura* (dak iż-żmien L-Għasfur u l-Ambjent Naturali.)

Kif wieħed jista' jara hemm ħafna x'wieħed jitgħallem meta josserva dawn il-ħlejjaq. U dan mingħajr ma ssir ebda ħsara. Kull ma rridu hija tromba, ftit karti, lapas, kif ukoll ftit tal-paċenzja. ●

*L-Agħsafar tal-Plajja minn Charles Gauci (L-Għasfur u l-Ambjent Naturali numru 4, 1984.



Valerij 88

IL-BUŻAQQ

Joe Cilla

Fil-Gzejjer Maltin billi m'hawnx xmajjar jew aghdajjar kbar ta' l-ilma helu ma nsibux tipi ta' hut ta' dawn l-ambjenti. L-eqreb li naslu huwa f'xi nħawi fejn ilma helu jiskula mill-blat u jnixxi għall-baħar biex jifforma ambjent ta' ilma salmastru. Fejn hemm ilma bħal dan ġeneralment jiffurmaw aghdajjar miehla (*salt marshes*) li fihom iġhixu għadd ta' hlejjaq u hxejjex uniċi u mill-aktar interessanti. F'dan l-ambjent insibu wkoll xi tipi ta' hut, bħal xi mulett jew bobin (*Grey mullet*) inkella xi bużullieqa (*Blenny*) li jithajru jersqu 'l hemm minħabba li kapaċi jfilħu nuqqas jew zieda ta' melħ fl-ilma. Tgħix dejjem f'ambjent ta' dan it-tip insibu ħuta ċkejna: il-bużzaqq (*killifish*). Għalkemm tgħix f'ilma salmastru, il-bużzaqq tittollera ħafna kemm ilma helu kif ukoll l-ilma baħar. Din il-ħuta, li tlaħħaq xi 10 ċentimetri, hija ta' lewn minn aħdar skur jew kannella sa griz ileqq b'żzaqq bajda. Fir-raġel insibu bejn 8 sa 15-il rig vertikali ta' kulur griz skur. Il-mara hija l-akbar, b'rigi vertikali rqaq li jvarjaw minn 5 sa 20, jew inkella jkollha biss ftit tikek skuri. Hut f'ilma aktar mielaħ ikollhom aktar ilwien skuri minn dawk f'ilma helu.

Din id-differenza bejn ir-raġel u l-mara ġieghlet lil numru ta' studjużi, inklużi

l-Malti Gavino Gulia li fl-1861, jid-deskrivihom bħala speċi differenti. Sfortunatament Gulia ħaseb ukoll li din il-ħuta hija speċi ġdida u semmiha *Micromugil macrogaster*, u *Micromugil timidus* minkejja li kienet diġà ġiet deskritta bħala *Aphanius fasiatus* f'1827 minn Nardu fuq eżemplari ta' l-Adrijatiku. Illum bis-saħħa ta' studju aktar fond u komunikazzjoni aħjar bejn l-ittjologi (dawk li jistudjaw il-ħut) dan m'għadux jigri.

Il-bużzaqq tbid bejn Mejju u Awissu f'inħawi fejn l-ilma baħar jidhol 'il ġewwa, bħall-Marsa, Wied il-Għajn, is-Salina u l-Għadira. Hawnhekk il-baħar faċli jlaħħaq temperatura ta' xi 25°C. Il-bajd jitpoġġa mill-mara qalb il-weraq qishom ħjut tal-pjanti u algii ta' l-ilma, inkella tbidu fit-tajn tal-qiegh. Ifaqqas wara xi 10 jew 14-il jum. Iż-żgħar iġhixu moħbijin mill-kbar, u jieklu għadd ta' annimali u hxejjex mikroskopiċi. Dan jagħmluh sakemm jikbru biżżejjed biex jaqbdu ħniex u gambli, kif ukoll hut għadu jfaqqas, inkluż tagħhom stess. Il-ħut jimmatara wara xi sena jew sentejn li jkun faqqas, skond il-kundizzjonijiet ambjentali. Il-bużzaqq iġhix u jieklu fi gruppi mdaqqsa b'numru aktar ta' nisa milli rġiel.



**...a taste
of success.**

A quality beer from FARSONS

Be a Big Winner




Buy your Lottery Tickets today.

With just Lm1 you can win Lm50,000 or Lm25,000



**Malta
National
Lottery**





Din il-huta tinstab imxerrda max-xtut ta' l-Italja, tul l-Adrijatiku, fil-Mediterran tal-Lvant (Grecja, Turkija, Ċipru, Sirja, Israel) u l-Afrika ta' Fuq mill-Egittu sa l-Algerija tal-Lvant. Jingħad li l-huta hija velenuża għal animali żgħir. Hija wkoll użata għall-ikel f'xi nħawi ta' l-Italja, per eżempju fl-Isola San Pietro (Cagliari), mingħajr ebda dannu.

B'xorti ħażina, illum f'Malta l-ambjent ta' aghdajjar mielha fejn jista' jtkattar il-bużaqq huma ftit u wħud minnhom huma fil-periklu li jinqerdu għal kollox. Mal-qerda ta' dawn l-aghdajjar il-ħlejgiet interessanti li jgħixu fihom jispicċaw darba għal dejjem minn wiċċ artna. Fir-riserva ta' l-Għadira biss wieħed għadu jista' jgħid li l-bużaqq huwa ċert mill-futur tiegħu. ●

Il-bużaqq mara tbid fil-weraq tar-Ruppia u l-irgjel jistennew biex idakkruhom jew jikluhom.

KORREZZJONI

IL-BALLOTTRA *Natura 7* paġ. 3
Għalkemm il-ballootra tinstab f'Malta, s'issa din għadha qatt ma giet osservata f'Għawdex u f'Kemmina.



AN MOS/SSCN PUBLICATION

P.O. Box 498/459 Valletta.